



तर्ष ४७

अङ्क ५

माघ २०७८

जनवरी-फेब्रुवरी २०२३

दार्चुलाबाट डिजिटल वित्तीय साक्षरता कार्यक्रमको शुभारम्भ

डिजिटल कारोबार पारदर्शिताको मेरुदण्ड : गभर्नर अधिकारी

नेपाल राष्ट्र बैंकले सुदूरपश्चिम प्रदेशको दार्चुला जिल्लाबाट डिजिटल वित्तीय साक्षरता कार्यक्रमको शुभारम्भ गरेको छ ।

दार्चुलाको सदरमुकाम खलङ्गामा पुस ८ गते आयोजित एक कार्यक्रमका बीच डिजिटल वित्तीय साक्षरताको शुभारम्भ गरिएको हो । सो अवसरमा गभर्नर महाप्रसाद अधिकारीले पछिल्लो समयमा विद्युतीय भुक्तानी कारोबारमा उल्लेख्य वृद्धि भएको उल्लेख गर्दै डिजिटल कारोबारलाई थप प्रवर्द्धन र प्रोत्साहन गर्न उक्त कार्यक्रमको सुरुआत गरिएको जानकारी दिनुभयो । “क्याशबाट मात्र एक महिनामा ४२ लाखभन्दा बढी कारोबार भएको पाइएको छ । यो आफैमा उत्साहजनक अवस्था हो । डिजिटल कारोबारलाई थप प्रोत्साहन गर्नको निम्ति डिजिटल वित्तीय साक्षरता कार्यक्रमको सुरुआत हामीले गरेका हौं ।” उहाँले भन्नुभयो ।

डिजिटल कारोबारलाई ‘पारदर्शिताको मेरुदण्ड’को संज्ञा दिँदै गभर्नर अधिकारीले डिजिटल कारोबारबाट भ्रष्टाचार नियन्त्रण र सुशासनको प्रवर्द्धनमा समेत टेवा पुग्ने धारणा राख्नुभयो । नेपाल सरकारको ‘डिजिटल नेपाल फ्रेमवर्क’लाई कार्यान्वयन गर्दै डिजिटल अर्थतन्त्रको विकासको निम्ति विद्युतीय भुक्तानी कारोबारलाई थप प्रभावकारी बनाउनुपर्ने आवश्यकतामा उहाँले जोड दिनुभयो । डिजिटल कारोबारमा आउनसक्ने जोखिमप्रति सचेत



चित्र : मनोज बडु, कास्कीपुर बैक

रहनसमेत उहाँले सबैलाई अनुरोध गर्नुभयो । सो अवसरमा भुक्तानी प्रणाली विभागका कार्यकारी निर्देशक गुरुप्रसाद पौडेलले स्वागत मन्तव्य राख्दै डिजिटल वित्तीय साक्षरता कार्यक्रमको उद्देश्य र औचित्यबारे प्रकाश पार्नुभयो । साथै नेपालमा विद्युतीय भुक्तानी कारोबारको वर्तमान अवस्था र सूचकका बारेमा समेत उहाँले जानकारी दिनुभयो ।

सो अवसरमा गभर्नरको कार्यालयका निर्देशक अजित रेग्मीले एक कार्यपत्र प्रस्तुत

गर्दै डिजिटल वित्तीय साक्षरताको सान्दर्भिकता, यसका आधारभूत पक्ष, नेपालमा उपलब्ध डिजिटल वित्तीय सेवा, यसको फाइदा, कारोबारमा अपनाउनुपर्ने सावधानीलगायतका विविध पक्षबारे जानकारी दिनुभयो ।

कार्यक्रममा धनगढी कार्यालयका निर्देशक विनोदराज लेखक, वाणिज्य बैंकका सुदूरपश्चिम क्षेत्रका प्रदेश प्रमुख, दार्चुलास्थित बैंक तथा वित्तीय संस्था, दार्चुला उद्योग वाणिज्य संघ, कृषि ज्ञान केन्द्र, स्थानीय सहकारी संस्थाका प्रतिनिधि र विद्यार्थीसहित सयभन्दा बढीको सहभागिता थियो । गभर्नरको कार्यालयका उप-निर्देशक टेकराज भण्डारीले कार्यक्रम सञ्चालन गर्नुभएको थियो ।

यसैबीच, गभर्नर अधिकारीले सोही दिन बैंक तथा वित्तीय संस्था, दार्चुला उद्योग वाणिज्य संघ र कृषि ज्ञान केन्द्र, दार्चुलाका प्रतिनिधिहरूसँग छुट्टाछुट्टै भेटवार्ता गरी विविध विषयमा छलफल गर्नुभयो । यस क्रममा उहाँले सुदूरपश्चिम प्रदेशस्थित वाणिज्य बैंकका प्रदेश प्रमुख र दार्चुलास्थित बैंक तथा वित्तीय संस्थाका शाखा प्रमुखसँग



यस क्षेत्रको वित्तीय कारोबारको अवस्थाबारे प्रभावकारी सेवा प्रवाह गर्न उहाँहरूलाई निर्देशन दिनुभयो ।

उद्योग वाणिज्य संघका पदाधिकारीसँगको छलफलमा उहाँले दार्चुला जिल्लाको उद्यम/व्यवसाय, भारु कारोबार र बैंक तथा वित्तीय संस्थाको सेवाबारे जिज्ञासा राख्नुभयो । कृषि ज्ञान केन्द्रका प्रतिनिधिसँगको छलफलमा गभर्नर अधिकारीले दार्चुला जिल्लामा व्यावसायिक कृषिको विद्यमान अवस्था, सम्भावना, कृषि कर्जा तथा ब्याज अनुदान र कृषि क्षेत्र प्रवर्द्धनका भावी सम्भावनाका विषयमा जानकारी लिनुभएको थियो ।

यसै गरी, पुस २५ गते तेह्रथुमको म्याङ्लुङ बजारमा डिजिटल वित्तीय साक्षरता कार्यक्रम सम्पन्न भयो । डेपुटी गभर्नर बमबहादुर मिश्रको उपस्थितिमा उक्त कार्यक्रम आयोजना गरिएको हो । सो अवसरमा डेपुटी गभर्नर मिश्रले वित्तीय साक्षरताको महत्वबारे उल्लेख गर्दै यसको प्रवर्द्धन र वित्तीय समावेशीकरणको निम्ति राष्ट्र बैंकबाट भएका प्रयासबारे चर्चा गर्नुभयो ।

कार्यक्रममा गभर्नरको कार्यालयका निर्देशक मुक्तिनाथ सापकोटाले डिजिटल वित्तीय साक्षरताका विविध पक्षबारे जानकारी दिनुभयो । कार्यक्रममा विराटनगर कार्यालयका निर्देशक मीना पाण्डे, भुक्तानी प्रणाली



विभागका निर्देशक कृष्णराम धुँजु, तेह्रथुम उद्योग वाणिज्य संघ, बैंक तथा वित्तीय संस्था, कृषि ज्ञान केन्द्र, सहकारी संस्थाका प्रतिनिधि, विद्यार्थीलगायतको सहभागिता थियो ।

गभर्नरको कार्यालयका उप-निर्देशक डा. रमेशप्रसाद चौलागाईंले कार्यक्रम उक्त सञ्चालन गर्नुभएको थियो ।

यसै गरी, गभर्नरको कार्यालयले पुस १० गते अछामको साँफेबगरमा डिजिटल वित्तीय साक्षरतासम्बन्धी अन्तरक्रिया कार्यक्रम आयोजना गर्‍यो । भुक्तानी प्रणाली विभागका कार्यकारी निर्देशक गुरुप्रसाद पौडेलको उपस्थितिमा उक्त कार्यक्रम आयोजना गरिएको हो ।

सो अवसरमा धनगढी कार्यालयका सहायक निर्देशक तुलसा ओझाले स्वागत मन्तव्य राख्नुभयो भने गभर्नरको कार्यालयका सहायक निर्देशक विजयकृष्ण कुटुले कार्यक्रम सञ्चालन गर्नुभएको थियो ।

विद्युतीय भुक्तानी कारोबारलाई प्रवर्द्धन र प्रोत्साहन गर्ने उद्देश्यका साथ नेपाल राष्ट्र बैंकले पछिल्ला वर्षहरूमा यससम्बन्धी नीतिगत व्यवस्थालाई अवलम्बन गर्दै आएको छ । आर्थिक वर्ष २०७९/८० को मौद्रिक नीतिमा चालु आर्थिक वर्षलाई 'विद्युतीय भुक्तानी कारोबार प्रवर्द्धन वर्ष' को रूपमा मनाउन आवश्यक संस्थागत समन्वय गरिनेसमेत उल्लेख गरिएको छ ।

सञ्चालक रायाद्वारा का.मु. प्रधानन्यायाधीश कार्कीसमक्ष शपथ

अर्थ मन्त्रालयका सचिव तोयम रायाले कायममुकायम प्रधानन्यायाधीश हरिकृष्ण कार्कीसमक्ष नेपाल राष्ट्र बैंक सञ्चालक समितिको सदस्यको रूपमा शपथ लिनुभएको छ ।

सर्वोच्च अदालतमा पुस २८ गते आयोजित एक कार्यक्रममा कायममुकायम प्रधानन्यायाधीश कार्कीले उहाँलाई पद तथा गोपनीयताको शपथ ग्रहण गराउनुभएको हो ।

नेपाल राष्ट्र बैंक ऐन, २०५८ को दफा १४ मा अर्थ मन्त्रालयका सचिव नेपाल राष्ट्र बैंक सञ्चालक समितिको सदस्य रहने व्यवस्था छ । सोही ऐनको दफा १०८ (१) मा बैंकका सञ्चालकले सर्वोच्च अदालतको प्रधानन्यायाधीश वा निजले तोकेको न्यायाधीशसमक्ष शपथ लिनुपर्ने व्यवस्था छ ।

शपथ ग्रहण कार्यक्रममा सर्वोच्च अदालतका मुख्य रजिष्ट्रार लालबहादुर



कुँवर, रजिष्ट्रारद्वय नारायणप्रसाद पन्थी र निर्मला पौडेल, सह-रजिष्ट्रार नारायणप्रसाद रेग्मी, नेपाल राष्ट्र बैंकका निर्देशक एवम्

सञ्चालक समितिका सचिव मुक्तिनाथ सापकोटालगायतका अधिकारीहरूको उपस्थिति थियो ।

गभर्नर अधिकारी अन्तर्राष्ट्रिय मुद्रा कोषको 'South Asia's Path to Resilient Growth' कार्यक्रममा सहभागी

गभर्नर महाप्रसाद अधिकारी पुस २२ गते अन्तर्राष्ट्रिय मुद्रा कोषले भारतको नयाँ दिल्लीमा आयोजना गरेको 'South Asia's Path to Resilient Growth' विषयक उच्चस्तरीय सम्मेलनमा सहभागी हुनुभयो।

सम्मेलनको उद्घाटन सत्रमा कोषद्वारा प्रकाशित 'South Asia's Path to Resilient Growth' नामक पुस्तक सार्वजनिक गरिएको थियो। सो अवसरमा अन्तर्राष्ट्रिय मुद्रा कोषका उप-प्रबन्ध निर्देशक Antoinette Sayeh ले उक्त पुस्तकमा समेटिएका विषयवस्तुको सारांश प्रस्तुत गर्नुभयो।

सम्मेलनको High Level Policy Panel Discussion मा विशेषज्ञ वक्ताका रूपमा गभर्नर अधिकारीले कोभिड-१९ पछि नेपालमा विद्युतीय भुक्तानी कारोबारमा उल्लेख्य प्रगति भएको उल्लेख गर्दै यसबाट पारदर्शिता र सुशासन अभिवृद्धि तथा सम्पत्ति शुद्धीकरण निवारणमा टेवा पुगेको धारणा राख्नुभयो। सो कार्यक्रममा उहाँले विश्व भू-राजनीतिमा देखिएको असन्तुलनलाई अवसरका रूपमा लिई विदेशी विनिमय सञ्चिति, राजस्व तथा उपभोगका लागि विप्रेषणमा निर्भर रहेको नेपाली अर्थतन्त्रको संरचनात्मक सुधारमार्फत मुलुकलाई दिगो आर्थिक वृद्धिको बाटोतर्फ लैजानुपर्ने आवश्यकता औल्याउनुभयो।



सम्मेलनका क्रममा अन्तर्राष्ट्रिय मुद्रा कोषका उप-प्रबन्ध निर्देशक Antoinette Sayeh को उपस्थितिमा आयोजित Closed Group Meeting मा गभर्नर अधिकारीले कोषको नयाँ दिल्लीस्थित तालिम केन्द्रले सार्क मुलुकका केन्द्रीय बैंकको क्षमता विकासमा महत्वपूर्ण भूमिका निभाएको चर्चा गर्दै आगामी दिनमा क्षमता अभिवृद्धि र प्राविधिक सहयोगलाई थप प्रभावकारी बनाउन कोषलाई आवश्यक सहयोग गर्ने प्रतिवद्धता जनाउनुभयो। सम्मेलनमा भारतका लागि नेपाली राजदूत डा. शङ्करप्रसाद शर्माले समेत विशेषज्ञ वक्ताको रूपमा धारणा राख्नुभएको थियो।

सम्मेलनको उद्घाटन सत्रमा भारतीय रिजर्व बैंकका गभर्नर शक्तिकान्त दासले विशेष

वक्ताका रूपमा सम्बोधन गर्दै सार्क मुलुकले भेल्लुपरेका वर्तमान आर्थिक चुनौतीका विषयमा धारणा राख्नुभयो। उहाँले मूल्यवृद्धि नियन्त्रण, बाह्य ऋणको जोखिम व्यवस्थापन, उत्पादकत्व अभिवृद्धि, इन्धन सुरक्षा तथा सार्क क्षेत्रमा हरित अर्थतन्त्र निर्माणका लागि समन्वयलगायतका विषय सार्क क्षेत्रको नीतिगत प्राथमिकतामा पर्नुपर्ने आवश्यकतामा जोड दिनुभयो।

सम्मेलनमा अन्तर्राष्ट्रिय मुद्रा कोषको उच्च अधिकारीसँगै सार्क राष्ट्रका केन्द्रीय बैंकका गभर्नरहरूको सहभागिता थियो। उक्त सम्मेलनमा सहभागी भई गभर्नर अधिकारी पुस २३ गते स्वदेश फर्कनुभएको थियो।

आर्थिक पत्रकारको निमित्त अभिमुखीकरण



वैकर्स प्रशिक्षण केन्द्रले पुस १ र २ गते काभ्रेको धुलिखेलमा आर्थिक पत्रकारहरूको निमित्त 'समसामयिक आर्थिक तथा बैंकिङ

विषयमा अभिमुखीकरण कार्यक्रम' आयोजना गर्‍यो। १० वटा सत्रमा सञ्चालित कार्यक्रममा

वैकभित्र र बाहिरका विज्ञले समसामयिक आर्थिक तथा बैंकिङ विषय र बैंक तथा वित्तीय क्षेत्रका कामकारवाहीसँग सम्बन्धित विषयमा

आर्थिक पत्रकारहरूलाई प्रशिक्षण दिनुभयो। त्यस क्रममा बैंक तथा वित्तीय संस्था नियमन विभागका कार्यकारी निर्देशक डा. गुणाकर भट्टले नेपालको वित्तीय प्रणाली र राष्ट्र बैंकको सञ्चार संयन्त्र र आर्थिक अनुसन्धान विभागका कार्यकारी निर्देशक डा. प्रकाशकुमार श्रेष्ठले मौद्रिक क्षेत्रका विविध पक्षलाई समेटेर कार्यपत्र प्रस्तुत गर्नुभयो।

बैंक तथा वित्तीय संस्था नियमन विभागका निर्देशक किरण पण्डितले राष्ट्र बैंकको नियामकीय र सुपरिवेक्षकीय भूमिका, बैंक सुपरिवेक्षण विभागका निर्देशक डा. सत्येन्द्र तिमिल्सिनाले वित्तीय क्षेत्रको सूचक, आर्थिक अनुसन्धान विभागका निर्देशक डा. डिल्लीराम पोखरेलले वाट्य

क्षेत्रका विविध पक्ष र भुक्तानी प्रणाली विभागका निर्देशक निश्चल अधिकारीले नेपालमा भुक्तानी प्रणालीको विकासबारे प्रशिक्षण दिनुभयो।

यसै गरी, आर्थिक अनुसन्धान विभागका उप-निर्देशक सिद्धराज भट्टले मुद्रास्फीति र यसको मापनबारे कार्यपत्र प्रस्तुत गर्नुभयो भने नेपाल इलेक्ट्रोनिक पेमेन्ट सिस्टमका प्रमुख कार्यकारी अधिकृत सञ्जीव सुब्बाले वित्तीय क्षेत्रका नवीनतम मुद्दा र सानिमा बैंक लिमिटेडका प्रमुख वित्त अधिकृत सरोज गुरागाईले वित्तीय विवरणका विविध पक्षबारे प्रशिक्षण दिनुभयो।

कार्यक्रममा नेपाल आर्थिक पत्रकार संघ (नाफिज) सँग आवद्ध ३५ जना आर्थिक

पत्रकारको सहभागिता थियो। कार्यक्रम समापनका अवसरमा गभर्नर महाप्रसाद अधिकारीले उत्साहजनक सहभागिताको निम्त पत्रकारहरूलाई धन्यवाद दिँदै पत्रकारको क्षमता अभिवृद्धिमा उक्त तालिम फलदायी रहने विश्वास व्यक्त गर्नुभयो।

सो अवसरमा नेपाल आर्थिक पत्रकार संघ (नाफिज) का अध्यक्ष मोदनाथ ढकालले आर्थिक पत्रकारको क्षमता अभिवृद्धिमा विगतदेखि नै राष्ट्र बैंकको सकारात्मक भूमिका रहेको धारणा राख्नुभयो। बैंकसँग प्रशिक्षण केन्द्रका उप-निर्देशक लक्ष्मीनारायण ताम्राकारले कार्यक्रमको संयोजन गर्नुभयो भने उप-निर्देशक कमलप्रकाश कालाथोकीले कार्यक्रम सञ्चालन गर्नुभएको थियो।

BOK-KPP, 2022 कार्यक्रमको अन्तिम सेमिनार सम्पन्न



बैंक अफ कोरिया, सुङक्युनक्वान युनिभर्सिटी र नेपाल राष्ट्र बैंकको संयुक्त प्रयासमा सञ्चालित 'Bank of Korea - Knowledge Partnership Program (BOK-KPP), 2022' कार्यक्रमको अन्तिम सेमिनार सम्पन्न भएको छ। पुस १२ गते काठमाडौंमा अन्तिम सेमिनार आयोजना गरिएको हो।

कार्यक्रममा डेप्युटी गभर्नर बमबहादुर मिश्रले नेपाल र दक्षिण कोरियाबीचको आर्थिक तथा सांस्कृतिक सम्बन्धको चर्चा गर्दै नेपालको वित्तीय क्षेत्रको अध्ययन/अनुसन्धान र क्षमता विकासमा बैंक अफ कोरियाले महत्वपूर्ण सहयोग पुऱ्याएको

धारणा राख्नुभयो।

सो अवसरमा नेपालका लागि कोरियाली राजदूत चोङ सुक पार्कले नेपालको आर्थिक तथा वित्तीय क्षेत्रको विकासको निम्त सहकार्य गर्न कोरिया सरकार प्रतिबद्ध रहेको विचार व्यक्त गर्नुभयो। कार्यक्रममा BOK-KPP, 2022 को संयुक्त अनुसन्धान टोलीका तर्फबाट अध्ययनसँग सम्बन्धित विषयमा छुट्टाछुट्टै कार्यपत्रहरू प्रस्तुत गरिएको थियो। उक्त कार्यपत्रमाथि सहभागीहरूबीच छलफलसमेत भएको थियो।

कार्यक्रममा गभर्नरको कार्यालयका कार्यकारी निर्देशक डा. नेफिल मातङ्गि मास्के

र उक्त परियोजनाका संयोजक प्रा. यङ-हान किमले समापन मन्तव्य राख्नुभएको थियो।

यस वर्षको कार्यक्रम अन्तर्गत तीन वटै निकायका संयुक्त अनुसन्धान टोलीले 'Private Sector Credit Growth and its Impact upon Real Sector in the Nepalese Economy' विषयमा अध्ययन/अनुसन्धान गर्नेगरी २०७९ साउन १० गते सोसम्बन्धी समझदारीपत्रमा हस्ताक्षर भएको थियो। अन्तिम सेमिनारमा प्राप्त सुझावको आधारमा संयुक्त अध्ययन टोलीले नेपाल राष्ट्र बैंकसमक्ष नीतिगत सुझावसहितको अन्तिम प्रतिवेदन प्रस्तुत गर्ने जनाइएको छ।

गण्डकी प्रदेशको आर्थिक स्थितिसम्बन्धी अन्तरक्रिया

पोखरा कार्यालयले पुस १३ गते पोखरामा 'गण्डकी प्रदेशको आर्थिक, मौद्रिक तथा वित्तीय स्थिति' विषयक अन्तरक्रिया कार्यक्रम आयोजना गर्‍यो ।

डेप्युटी गभर्नर डा. नीलम ढुङ्गाना तिम्सिनाको प्रमुख आतिथ्यमा कार्यालयले उक्त कार्यक्रम आयोजना गरेको हो । कार्यक्रममा पृथ्वीनारायण क्याम्पस/अर्थशास्त्र विभागका प्राध्यापक, पोखरास्थित उद्योग वाणिज्य क्षेत्रसँग सम्बद्ध संस्था, बैंकर्स एसोसिएसनका प्रतिनिधि, पर्यटन व्यवसायीलगायत ५७ जनाको सहभागिता थियो ।

सो अवसरमा आर्थिक अनुसन्धान विभागका निर्देशक माधव ढुङ्गालले 'Macroeconomic Situation, Outlook and Monetary Policy of 2079/80' विषयमा कार्यपत्र प्रस्तुत गर्दै कोभिड-१९ संक्रमण र रुस-युक्रेन युद्धका कारण विश्व अर्थतन्त्र प्रभावित भएको जानकारी दिनुभयो । नेपालमा पनि वित्तीय स्थायित्व र बाट्य क्षेत्र स्थायित्व कायम राख्दै उत्पादनशील क्षेत्रमा लगानी बढाउने उद्देश्यका साथ राष्ट्र बैंकले कसिलो मौद्रिक नीति जारी गरेको स्पष्ट पार्नुभयो ।

कार्यक्रममा लेखनाथ उद्योग वाणिज्य संघका सदस्य विक्रम कर्माचार्यले गण्डकी प्रदेशको उद्योग वाणिज्य क्षेत्रको



स्थिति, समस्या र चुनौतीका सम्बन्धमा कार्यपत्र प्रस्तुत गर्नुभयो । बैंकर्स एसोसिएसन, गण्डकी च्याप्टरका संयोजक समीर केसीले गण्डकी प्रदेशमा बैंक तथा वित्तीय संस्थाको पहुँच र डिजिटल वित्तीय कारोबार बढेको जानकारी दिनुभयो ।

सो अवसरमा डेप्युटी गभर्नर डा. तिम्सिनाले कोभिडको समयमा जारी गरिएका नीतिगत सहूलियत कटौती गर्दै विवेकशील नियामकीय मापदण्डलाई कार्यान्वयनमा ल्याइएको स्पष्ट पार्नुभयो । बैंक तथा वित्तीय संस्थाबाट प्रवाह भएको कर्जाको सदुपयोग गर्ने उद्देश्यका साथ

चालु पुँजी कर्जा मार्गदर्शन जारी गरिएको उल्लेख गर्दै उहाँले उद्योगी/व्यवसायीको सुझावलाई कार्यान्वयन गर्न राष्ट्र बैंक प्रतिबद्ध रहेको उहाँको धारणा थियो ।

कार्यक्रमका अवसरमा पोखरा उद्योग वाणिज्य संघले विभिन्न सुझावसहितको ज्ञापनपत्र डेप्युटी गभर्नर तिम्सिनालाई बुझाएको थियो । पोखरा कार्यालयका निर्देशक डा. रामशरण खरेलले स्वागत मन्तव्यसहित कार्यक्रमको औचित्यबारे प्रकाश पार्नुभयो भने सहायक निर्देशक विजया गौतमले कार्यक्रम सञ्चालन गर्नुभएको थियो ।

सफा नोट नीतिको कार्यान्वयनसम्बन्धी अन्तरक्रिया

मुद्रा व्यवस्थापन विभागले पुस २२ गते काठमाडौँमा सफा नोट नीतिको कार्यान्वयनका सन्दर्भमा अन्तरक्रिया कार्यक्रम आयोजना गर्‍यो ।

डेप्युटी गभर्नर बमबहादुर मिश्रको उपस्थितिमा विभागले उक्त अन्तरक्रिया आयोजना गरेको हो । कार्यक्रममा डेप्युटी गभर्नर मिश्रले बैंक नोटको व्यवस्थापनमा देखिएका समस्याको समाधान गर्दै सफा नोट नीतिको कार्यान्वयनको निम्ति सर्वसाधारणमा सचेतना अभिवृद्धि गर्नुपर्ने आवश्यकतामा जोड दिनुभयो । सफा नोट नीतिको कार्यान्वयनका सम्बन्धमा राष्ट्र बैंकद्वारा जारी गरिएका नीतिगत व्यवस्था र अन्य कानुनी प्रावधानको प्रभावकारी पालना हुनुपर्ने उहाँको धारणा थियो ।

कार्यक्रममा पशुपति क्षेत्र विकास



कोषका कार्यकारी निर्देशक डा. घनश्याम खतिवडाले नोटका सुरक्षा गर्नु सबै नागरिकको दायित्व रहेको उल्लेख गर्दै सफा नोट नीतिको कार्यान्वयनको लागि सबै सरोकारवाला निकायबीच समन्वय हुनुपर्ने बताउनुभयो ।

सो अवसरमा लघुवित्त संस्था सुपरिवेक्षण विभागका कार्यकारी निर्देशक रेवतीप्रसाद

नेपालले सफा नोट नीतिको कार्यान्वयन, जाली नोट र शंकास्पद नोटको पहिचान, नेपाली नोटका सुरक्षण विशेषता र राष्ट्र बैंकले जारी गरेका नीतिगत व्यवस्थाका सम्बन्धमा वार्ता प्रस्तुत गर्नुभयो । कार्यक्रममा पशुपति क्षेत्रका पुरोहित, बैंक तथा वित्तीय संस्थाका कर्मचारी, यातायात व्यवसायी, खुद्रा व्यवसायी, होटल

व्यवसायीलगायतको सहभागिता थियो ।

सो अवसरमा मुद्रा व्यवस्थापन विभागका कार्यकारी निर्देशक नरेश शाक्यले समापन मन्तव्य राख्दै सफा नोटसम्बन्धी कानुनी व्यवस्थामा सुधार गर्दै सचेतना कार्यक्रमलाई थप प्रभावकारी बनाउने धारणा राख्नुभएको थियो ।

सिद्धार्थनगरमा मौद्रिक नीतिको व्यवस्थासम्बन्धी अन्तरक्रिया



सिद्धार्थनगर कार्यालयले पुस २० गते मौद्रिक नीतिका व्यवस्थाको सन्दर्भमा लुम्बिनी प्रदेशका उद्योगी, व्यवसायी र सरोकारवालासँग अन्तरक्रिया कार्यक्रम आयोजना गर्‍यो ।

डेप्युटी गभर्नर बमबहादुर मिश्रको प्रमुख आतिथ्यमा आयोजित कार्यक्रममा नेपाल उद्योग वाणिज्य महासंघ, नेपाल चेम्बर अफ कमर्स, नेपाल उद्योग परिसंघ, होटल व्यवसायी संघ, घरेलु तथा साना उद्योग व्यवसायी संघ, नेपाल अटोमोबाईल डिलर एसोसियसन, बैंक तथा वित्तीय संस्थाका लुम्बिनी प्रदेशस्थित अर्थ तथा सहकारी मन्त्रालय र अन्य सरकारी निकायका प्रतिनिधिको सहभागिता थियो ।

कार्यक्रममा डेप्युटी गभर्नर मिश्रले

मुलुकको आवश्यकताअनुरूप राष्ट्र बैंकबाट मौद्रिक नीति जारी हुने र सोही नीतिमा उल्लिखित व्यवस्थाबमोजिम मौद्रिक तथा वित्तीय व्यवस्थापन हुँदै आएको स्पष्ट पार्नुभयो । पछिल्लो समय विप्रेषण आप्रवाह र विदेशी विनिमय सञ्चितमा सुधार आएको उल्लेख गर्दै मिश्रले आउँदा दिनमा तरलता व्यवस्थापनसमेत सहज हुँदै जाने विश्वास व्यक्त गर्नुभयो । कोभिड यताको अवधिमा विश्व अर्थतन्त्रमै चुनौती देखिएको र त्यसको असर नेपालमा पनि देखिएको उहाँको धारणा थियो ।

बैंक तथा वित्तीय संस्था नियमन विभागका निर्देशक बुद्धराज शर्माले आ.व. २०७९/८० को मौद्रिक नीति र यसको प्रथम

त्रैमासिक समीक्षाका व्यवस्थाबारे कार्यपत्र प्रस्तुत गर्नुभयो । सो अवसरमा सिद्धार्थनगर कार्यालयका निर्देशक रञ्जना पौडेलले स्वागत मन्तव्य राख्दै कार्यक्रमको उद्देश्यबारे जानकारी दिनुभयो ।

कार्यक्रममा सहभागी उद्योगी, व्यवसायीले चालु पुँजीकर्जा मार्गदर्शनमा संशोधन हुनुपर्ने, व्यवसायमा मन्दी आएका कारण साँवा/ब्याज भुक्तानीमा असहज भएको गुनासो राखेका थिए । कार्यक्रममा सम्पत्ति तथा सेवा व्यवस्थापना व्यवस्थापन विभागका कार्यकारी निर्देशक ऋषिकेश भट्टको समेत उपस्थिति थियो । सिद्धार्थनगर कार्यालयका उप-निर्देशक जीवनप्रकाश पाण्डेयले कार्यक्रम सञ्चालन गर्नुभएको थियो ।

आरटीजीएस प्रणालीसम्बन्धी अनुशिक्षण

भुक्तानी प्रणाली विभागले पुस २५ गते काठमाडौंमा रियल टाइम ग्रस सेटलमेन्ट (आरटीजीएस) प्रणालीमा आबद्ध बैंक तथा वित्तीय संस्थाहरूका लागि अनुशिक्षण कार्यक्रम आयोजना गर्‍यो ।

आरटीजीएस प्रणालीमार्फत हुने भुक्तानी कारोबारमा प्रयोग हुने उपकरण र यसको प्राविधिक पक्षबारे आबद्ध संस्थालाई स्पष्ट तुल्याउने उद्देश्यले उक्त अनुशिक्षण आयोजना गरिएको हो । कार्यक्रममा 'क', 'ख' र 'ग' वर्गका बैंक तथा वित्तीय संस्था, नेपाल क्लियरिङ हाउस लिमिटेड र भुक्तानी प्रणाली विभागका प्रतिनिधिको सहभागिता थियो । कार्यक्रममा राष्ट्र बैंकले पछिल्लो समय कार्यान्वयनमा ल्याएको दैनिक तरलता सुविधा तथा ओभरनाइट तरलता सुविधा उपयोग गर्ने प्रक्रिया र यसका प्रावधानबारे विस्तृत छलफल भएको थियो ।

सो अवसरमा भुक्तानी प्रणाली विभागका सहायक निर्देशकद्वय विनोद बजगाई र राजेश पनेरुले दैनिक तरलता सुविधा र ओभरनाइट सुविधाको उपभोग तथा भुक्तानी गर्ने प्रक्रियाबारे कार्यपत्र प्रस्तुत गर्नुभयो । सो अवसरमा नेपाल



क्लियरिङ हाउस लिमिटेडका अङ्कित न्यौपानेले 'कनेक्ट आईपीएस' विषयमा प्रस्तुति दिनुभयो । सो अवसरमा विदेशी विनिमय व्यवस्थापन विभागका कार्यकारी निर्देशक रामु पौडेलसहित बैंकका विभिन्न विभागका निर्देशकहरूको समेत उपस्थिति थियो ।

कार्यक्रममा भुक्तानी प्रणाली विभागका कार्यकारी निर्देशक गुरुप्रसाद

पौडेलले विद्युतीय भुक्तानी प्रणालीको विकास र विस्तारको निम्ति राष्ट्र बैंक र अन्य सरोकारवाला निकायबीच समन्वय हुनुपर्ने आवश्यकतामा जोड दिनुभयो । कार्यक्रममा विभागका निर्देशक निश्चल अधिकारीले स्वागत मन्तव्य राख्नुभयो भने उप-निर्देशक पदमराज जोशीले कार्यक्रम सञ्चालन गर्नुभएको थियो ।

शोधनान्तर तथ्याङ्कसम्बन्धी अन्तरक्रिया

आर्थिक अनुसन्धान विभागले पुस १३ गते काठमाडौंमा शोधनान्तर तथ्याङ्कको सङ्कलन र प्रशोधनसम्बन्धी अन्तरक्रिया कार्यक्रम आयोजना गर्‍यो ।

कार्यक्रममा बैंक तथा वित्तीय संस्थाबाहेकका शोधनान्तर तथ्याङ्क प्रदायक संस्थाका प्रतिनिधिसँगै विदेशी विनिमय व्यवस्थापन विभाग, बैंकिङ विभाग, गैर-बैंक वित्तीय संस्था सुपरिवेक्षण विभाग र आर्थिक अनुसन्धान विभागका कर्मचारीको सहभागिता थियो । सो अवसरमा आर्थिक अनुसन्धान विभागका कार्यकारी निर्देशक डा. प्रकाशकुमार श्रेष्ठले शोधनान्तर तथ्याङ्कको महत्वबारे चर्चा गर्दै तथ्याङ्क प्रदायक संस्थाहरूको भूमिकाका बारेमा स्पष्ट पार्नुभयो । साथै अर्थतन्त्रको बाह्य क्षेत्रलाई प्रतिबिम्बित गर्ने यस्तो तथ्याङ्कले आर्थिक नीति निर्माणमा समेत महत्वपूर्ण भूमिका खेल्ने धारणा उहाँले राख्नुभयो ।

कार्यक्रममा विभागका उप-निर्देशक नवीना ढकालले शोधनान्तर तथ्याङ्कको परिभाषा, महत्व, उपयोगिता र तथ्याङ्क



सङ्कलनमा देखिएका चुनौती र सहायक निर्देशक रोलेन्द्रविक्रम जवेगूले शोधनान्तर तथ्याङ्क सङ्कलन र प्रशोधनमा देखिएका समस्याबारे कार्यपत्र प्रस्तुत गर्नुभयो । कार्यक्रममा विभागका निर्देशक डा. डिल्लीराम पोखरेलले यस्तो अन्तरक्रियाबाट तथ्याङ्क सङ्कलन र प्रशोधनसम्बन्धी कार्य थप प्रभावकारी हुने

विश्वास व्यक्त गर्दै सहभागीलाई धन्यवाद ज्ञापन गर्नुभयो ।

सो अवसरमा आर्थिक अनुसन्धान विभागका उप-निर्देशक आलोकज्योति शाक्यले कार्यक्रमको उद्देश्यमाथि प्रकाश पार्दै स्वागत मन्तव्य राख्नुभयो भने सहायक निर्देशक मेरिना श्रेष्ठले कार्यक्रम सञ्चालन गर्नुभएको थियो ।

मूल्य तथ्याङ्क सङ्कलनसम्बन्धी अन्तरक्रिया सम्पन्न

आर्थिक अनुसन्धान विभागले मङ्सिर १ गते पुस महिनामा विभिन्न जिल्लामा मूल्य तथ्याङ्कसम्बन्धी अन्तरक्रिया/अनुशिक्षण कार्यक्रम सम्पन्न गरेको छ।

यस क्रममा विभागले मङ्सिर १७ गते काठमाडौंमा वागमती प्रदेशका विभिन्न जिल्लामा मूल्य सङ्कलकका रूपमा कार्यरत शिक्षकहरूसँग अनुशिक्षण कार्यक्रम आयोजना गर्‍यो। विभागको मूल्य महाशाखाका निर्देशक डा. राजनकृष्ण पन्तको सभापतित्वमा सञ्चालित कार्यक्रममा मूल्य तथ्याङ्कको महत्व, सीपीआई वेब एप्लिकेसनसम्बन्धी विषयवस्तु र मूल्य तथ्याङ्क सङ्कलनका अन्य पक्षलाई समेटिएका कार्यपत्रहरू प्रस्तुत गरिएको थियो। सो अवसरमा मूल्य तथ्याङ्क सङ्कलनका क्रममा देखिएका समस्या र त्यसको समाधानका उपायबारे सहभागीहरूबीच छलफल भएको थियो। विभागका सहायक निर्देशक श्वेता तिमिल्सिनाले कार्यक्रम सञ्चालन गर्नुभएको थियो।

यसै गरी, विभागले मङ्सिर २४ गते पर्साको वीरगञ्ज बजार केन्द्रमा मूल्य तथ्याङ्कसम्बन्धी अन्तरक्रिया आयोजना गर्‍यो। कार्यक्रममा वीरगञ्ज बजार केन्द्रमा रहेका स्रोत पसल र उद्योग वाणिज्य संघका प्रतिनिधि तथा शिक्षकहरूको सहभागिता थियो। कार्यक्रममा



सहायक निर्देशक धर्मेन्द्र तिमिल्सिनाले मूल्य तथ्याङ्कसम्बन्धी कार्यपत्र प्रस्तुत गर्नुभयो। सो अवसरमा विभागका निर्देशक डा. राजनकृष्ण पन्तले मूल्य सङ्कलनको औचित्यबारे जानकारी दिनुभयो भने वीरगञ्ज कार्यालयका निर्देशक राजनदेव भट्टराईले कार्यक्रममा उठेका जिज्ञासाको जवाफ दिनुभयो। विभागका प्रधान सहायक सरोज खनालले कार्यक्रम सञ्चालन गर्नुभएको थियो।

यसै गरी, पुस २ गते नुवाकोट

जिल्लाको विदुर बजार केन्द्रमा आयोजित अन्तरक्रियामा कार्यक्रममा विभागका उप-निर्देशक रवीन्द्र महर्जनले मूल्य तथ्याङ्कको सङ्कलन र उपयोगिताको विषयमा कार्यपत्र प्रस्तुत गर्नुभयो। सहायक निर्देशक धर्मेन्द्र तिमिल्सिनाले उक्त सञ्चालन गर्नुभएको थियो।

नेपाल राष्ट्र बैंकले देशभरका विभिन्न ६० बजार केन्द्रबाट उपभोक्ता मूल्य सङ्कलन गरी उपभोक्ता मूल्य सूचकाङ्क तयार गर्दै आएको छ।

विभिन्न जिल्लामा आर्थिक तथ्याङ्कसम्बन्धी गोष्ठी

सिद्धार्थनगर कार्यालयले पुस ४ गते गुल्मीको तम्घासमा आर्थिक तथ्याङ्कसम्बन्धी गोष्ठी आयोजना गर्‍यो। आर्थिक अनुसन्धान विभागसँगको समन्वयमा कार्यालयले उक्त गोष्ठी आयोजना गरेको हो।

गुल्मीका प्रमुख जिल्ला अधिकारी पुण्यविक्रम पौडेलको प्रमुख आतिथ्यमा आयोजित कार्यक्रममा आर्थिक गतिविधिसम्बन्धी तथ्याङ्क प्रदायक निकायका प्रतिनिधिको सहभागिता थियो। सो अवसरमा आर्थिक अनुसन्धान विभागका उप-निर्देशक प्रेमप्रसाद आचार्यले 'आर्थिक तथ्याङ्कको महत्व, उपादेयता र तथ्याङ्क सङ्कलनका समस्याहरू' विषयक कार्यपत्र प्रस्तुत गर्नुभयो। त्यस क्रममा उहाँले आर्थिक तथ्याङ्कको सही प्रयोगबाट मात्रै प्रभावकारी नीति तथा योजना निर्माणमा सहयोग पुग्ने धारणा राख्नुभयो।



गुल्मी



जाजरकोट

सिद्धार्थनगर कार्यालयका उप-निर्देशक गुलाब धवलले तथ्याङ्क सङ्कलन र सम्प्रेषणका सन्दर्भमा कार्यपत्र प्रस्तुत गर्नुभयो। उहाँले तथ्याङ्क सङ्कलन र तथ्याङ्कको विश्वसनीयता अभिवृद्धिका लागि सरोकारवाला निकायको भूमिकाका विषयमा समेत चर्चा गर्नुभयो। कार्यक्रममा आर्थिक तथ्याङ्क प्रदायक निकाय, बैंक तथा वित्तीय संस्था, उद्योगी/व्यवसायी, सञ्चारकर्मी, प्राध्यापकलगायतको सहभागिता थियो। कार्यक्रममा सरोकारवाला निकायबाट उपलब्ध हुने तथ्याङ्कलाई प्रभावकारी, यथार्थपरक र गुणस्तरीय बनाउनुपर्ने सन्दर्भमा सहभागीहरूबीच छलफल भएको थियो।

कार्यालयका निर्देशक रञ्जना पौडेलले आगामी दिनमा यथार्थ र विश्वसनीय सूचना प्राप्तमा सरोकारवाला निकायको सहयोग प्राप्त हुने विश्वास व्यक्त गर्नुभयो। कार्यालयका सहायक निर्देशक सुशील खनालले कार्यक्रम सञ्चालन गर्नुभएको थियो।

यसै गरी, धनगढी कार्यालयले पुस २६ गते डडेल्धुरामा 'आर्थिक तथ्याङ्कको महत्व, उपादेयता तथा तथ्याङ्क सङ्कलनका समस्या' विषयक गोष्ठी आयोजना गर्नुभयो।

तथ्याङ्क प्रदायक सरकारी निकाय, उद्योग वाणिज्य संघ, बैंक तथा वित्तीय संस्था, होटेल, सहकारी संस्थालगायतका प्रतिनिधिको सहभागितामा उक्त गोष्ठी आयोजना गरिएको हो। कार्यक्रममा आर्थिक अनुसन्धान विभागका निर्देशक लक्ष्मीप्रसाद प्रसाईंले आर्थिक तथ्याङ्क सङ्कलनका विविध पक्षबारे कार्यपत्र प्रस्तुत गर्नुभयो। त्यस क्रममा उहाँले तथ्याङ्कको महत्व र उपयोग, तथ्याङ्क सङ्कलनका प्रक्रिया, तथ्याङ्क सङ्कलनमा देखिने समस्या, सरोकारवाला निकायको भूमिकालगायतका विषयबारे प्रकाश पार्नुभयो। कार्यक्रममा धनगढी कार्यालयका

निर्देशक विनोदराज लेखकले सहभागीका जिज्ञासाको जवाफ दिनुभएको थियो।

कार्यक्रममा धनगढी कार्यालयका उप-निर्देशक कुबेर थापाले स्वागत मन्तव्य राख्नुभयो भने सहायक निर्देशक तुलसा ओझाले कार्यक्रम सञ्चालन गर्नुभएको थियो।

सुर्खेत कार्यालयले पुस २२ गते जाजरकोटको खलङ्गामा 'आर्थिक तथ्याङ्कको महत्व, उपादेयता तथा तथ्याङ्क सङ्कलनका समस्याहरू' विषयक एक दिने गोष्ठी आयोजना गर्नुभयो।

सो अवसरमा आर्थिक अनुसन्धान विभागका कार्यकारी निर्देशक डा. प्रकाशकुमार श्रेष्ठले मुलुकको समष्टिगत आर्थिक परिसूचक, कर्णाली प्रदेशमा कृषि उत्पादनको अवस्था, वित्तीय सेवाको पहुँच, कर्जा तथा निक्षेपको अवस्थाबारे जानकारी दिँदै आर्थिक गतिविधि अध्ययनको औचित्य, अध्ययनमा समेटिने

क्षेत्र, तथ्याङ्क उपलब्ध गराउने निकायको भूमिका, अध्ययनका चुनौती तथा सरोकारवाला निकायहरूसँग राष्ट्र बैंकको अपेक्षालगायतका विषयमा कार्यपत्र प्रस्तुत गर्नुभयो।

यसै गरी, सुर्खेत कार्यालयका सहायक निर्देशक पूर्णबहादुर मौराती नेपालीले तथ्याङ्क सङ्कलनको औचित्य, यसमा समेटिने विषयवस्तु, तथ्याङ्क सङ्कलनका व्यावहारिक ढाँचालगायतका विविध पक्षबारे प्रकाश पार्नुभयो।

कार्यक्रममा जाजरकोट जिल्लाका सरकारी निकाय, बैंक तथा वित्तीय संस्था, सहकारी संस्थाका प्रतिनिधि तथा उद्योगी व्यवसायीलगायतको सहभागिता थियो। सो अवसरमा सुर्खेत कार्यालयका प्रमुख विनय सिग्देलले स्वागत मन्तव्य राख्नुभयो भने कार्यालयका सहायक समीर फुयालले कार्यक्रम सञ्चालन गर्नुभएको थियो।



डडेल्धुरा

विभिन्न कार्यालयमा ज्ञान आदानप्रदान कार्यक्रम सम्पन्न



सिद्धार्थनगर

सिद्धार्थनगर कार्यालयले पुस १ गते ज्ञान आदानप्रदान कार्यक्रम आयोजना गर्‍यो । कार्यक्रममा 'लुम्बिनी प्रदेशमा वाणिज्य बैंक, विकास बैंक र वित्त कम्पनीबाट प्रवाह भएको सहूलियतपूर्ण (महिला उद्यमशील) कर्जाको प्रभावकारिता' विषयमा छलफल भयो ।

सो अवसरमा कार्यालयका सहायक निर्देशक सुशील खनालले लुम्बिनी प्रदेशमा महिला उद्यमशील कर्जाको अवस्था, कर्जाको सुदुपयोग र प्रभावकारितालाई गायतका विषयमा जानकारी दिनुभयो । निर्देशक रञ्जना पौडेलको संयोजकत्वमा आयोजित कार्यक्रममा कार्यालयका कर्मचारीहरूको सहभागिता थियो । प्रधान सहायक कमलप्रसाद आचार्यले

कार्यक्रम सञ्चालन गर्नुभएको थियो ।

यसै गरी, विराटनगर कार्यालयले पुस ८ गते ज्ञान आदानप्रदान कार्यक्रम आयोजना गर्‍यो । सो अवसरमा कार्यालयका उप-निर्देशक कर्ता श्रेष्ठले 'An Overall Glimpse of Liquidity Management Function in Nepal' विषयमा वार्ता प्रस्तुत गर्नुभयो । त्यस क्रममा उहाँले तरलता व्यवस्थापनको निम्ति राष्ट्र बैंकबाट भएका कार्य, त्यसमा प्रयोग हुने औजार, तरलता व्यवस्थापनको महत्व, आवश्यकतालाई गायतका विविध पक्षबारे जानकारी दिनुभयो । कार्यक्रममा विराटनगर कार्यालयका कर्मचारीहरूको सहभागिता थियो ।

यसै गरी, धनगढी कार्यालयले पुस १३ गते ज्ञान आदानप्रदान कार्यक्रम आयोजना गर्‍यो । सो अवसरमा सहायक निर्देशक तुलसा ओझाले 'Women Empowerment Through Income Generating Activities in Nepal' विषयमा कार्यपत्र प्रस्तुत गर्नुभयो ।

त्यस क्रममा उहाँले महिला सशक्तीकरणको पृष्ठभूमि, यसका विविध आयाम, नेपालमा महिलाहरूको अवस्था, महिला सशक्तीकरणसम्बन्धी कानुनी व्यवस्था, महिला सशक्तीकरणका लागि नेपालले गरेका प्रयास र यसका चुनौतीबारे चर्चा गर्नुभयो । प्रधान सहायक महेशप्रसाद भट्टले उक्त कार्यक्रम सञ्चालन गर्नुभएको थियो ।



धनगढी



विराटनगर

गभर्नरको कार्यालय र गैर-बैंक वित्तीय संस्था सुपरिवेक्षण विभागद्वारा ज्ञान आदानप्रदान आयोजना

गभर्नरको कार्यालयले पुस २१ गते ज्ञान आदानप्रदान कार्यक्रम आयोजना गर्‍यो। सो अवसरमा वित्तीय जानकारी इकाईका निर्देशक दीर्घबहादुर रावलले 'AML-CFT & Mutual Evaluation' विषयमा कार्यपत्र प्रस्तुत गर्नुभयो।

त्यस क्रममा उहाँले सम्पत्ति शुद्धीकरणको परिचय, त्यसको नियन्त्रणको निमित्त भएका कानुनी, नीतिगत र संस्थागत प्रयासबारे जानकारी दिनुभयो। साथै, पारस्परिक मूल्याङ्कनको अवधारणा, मूल्याङ्कनको विधि/प्रक्रिया, विगतका मूल्याङ्कनको नतिजा र तेस्रो पारस्परिक मूल्याङ्कनका विविध पक्षबारे चर्चा गर्नुभयो। कार्यक्रममा काठमाडौंस्थित विभिन्न विभाग/कार्यालयका ५८ जना कर्मचारीको सहभागिता थियो। गभर्नरको कार्यालयका निर्देशक मुक्तिनाथ सापकोटाले स्वागत मन्तव्य राख्दै कार्यक्रमको औचित्यमाथि प्रकाश पार्नुभयो भने उप-निर्देशक डा. भागवत आचार्यले उक्त कार्यक्रम सञ्चालन गर्नुभएको थियो।

यसै गरी, गैर-बैंक वित्तीय संस्था सुपरिवेक्षण विभागले पुस १४ गते प्रस्तावित



'नेपाल राष्ट्र बैंक विदेशी विनिमय कारोबार निरीक्षण तथा सुपरिवेक्षण विनियमावली, २०७९' विषयमा ज्ञान आदानप्रदान कार्यक्रम आयोजना गर्‍यो।

कार्यक्रममा विभागका निर्देशक वीरेन्द्रदत्त अवस्थीले राष्ट्र बैंकबाट इजाजतपत्रप्राप्त विप्रेषण कम्पनीबाहेकका विदेशी विनिमयसम्बन्धी कारोबार गर्ने फर्म, कम्पनी वा संस्थाको निरीक्षण तथा सुपरिवेक्षण गर्ने प्रयोजनको लागि

तर्जुमा गरिएको प्रस्तावित विनियमावलीका विषयमा प्रस्तुति दिनुभयो।

सो अवसरमा विभागका कार्यकारी निर्देशक विमलराज खनालले सुपरिवेक्षकीय दायरामा रहेका विदेशी विनिमय कारोबार गर्ने कम्पनीको निरीक्षण तथा सुपरिवेक्षण गर्दा अपनाउनुपर्ने प्रक्रियाका विषयमा धारणा राख्नुभयो। कार्यक्रममा विभागका सम्पूर्ण कर्मचारीको सहभागिता थियो।

धनगढीमा समसामयिक विषयमा अन्तरक्रिया

धनगढी कार्यालयले पुस १९ गते समसामयिक बैंकिङ विषयमा अन्तरक्रिया कार्यक्रम आयोजना गर्‍यो। सो अवसरमा कार्यालयका उप-निर्देशक अस्मिता गोर्खालीले 'Financial Awareness Program' विषयमा कार्यपत्र प्रस्तुत गर्नुभयो।

त्यस क्रममा उहाँले वाणिज्य बैंकले गर्नुपर्ने जोखिम व्यवस्थापन, सेवाग्राहीका गुनासोको व्यवस्थापन, सुरक्षित विद्युतीय भुक्तानी कारोबार, उत्पादनशील क्षेत्रमा कर्जा विस्तारलगायतका विषयमा जानकारी दिनुभयो। कार्यक्रममा वाणिज्य बैंकका सुदूरपश्चिम प्रदेश र धनगढीस्थित शाखाका प्रमुखहरूको सहभागिता थियो।

कार्यक्रममा धनगढी कार्यालयका निर्देशक विनोदराज लेखकले बैंक तथा वित्तीय संस्थाले ग्राहकका गुनासोको व्यवस्थापन गर्दै प्रभावकारी वित्तीय सेवा प्रवाह गर्नुपर्ने आवश्यकतामा जोड दिनुभयो। सहायक निर्देशक तुलसा ओम्हाले कार्यक्रम सञ्चालन गर्नुभएको थियो।



वीरगञ्ज र जनकपुर कार्यालयद्वारा तनाव व्यवस्थापन कार्यक्रम आयोजना



वीरगञ्ज कार्यालयले पुस २ गते आफ्ना कर्मचारीको निम्ति तनाव व्यवस्थापनको लागि योग शिविर कार्यक्रम आयोजना गर्‍यो ।

कार्यक्रममा पतञ्जली योग समिति, मधेश प्रदेशका सदस्य अरुणकुमार चौधरी र पतञ्जली योग समिति, पूर्व रक्तदाता प्रभारी धनञ्जयकुमार पण्डितले योगसम्बन्धी प्रशिक्षण दिनुभयो । सो अवसरमा वीरगञ्ज कार्यालयका उप-निर्देशक प्रियङ्गा बस्न्यातले कार्यक्रमको औचित्यबारे प्रकाश पार्दै

स्वागत मन्तव्य राख्नुभयो भने निर्देशक राजनदेव भट्टराईले तनाव व्यवस्थापनमा योग अभ्यासको आवश्यकता र औचित्यबारे चर्चा गर्नुभयो । कार्यक्रममा वीरगञ्ज कार्यालयका ३२ जना कर्मचारीको सहभागिता थियो । कार्यालयका सहायक निर्देशक श्यामसुन्दरप्रसाद केशरीले कार्यक्रम सञ्चालन गर्नुभएको थियो ।

यसै गरी, जनकपुर कार्यालयले पुस ९ गते महोत्तरीको बर्दिबासमा तनाव व्यवस्थापन

कार्यक्रम आयोजना गर्‍यो । सो अवसरमा योग प्रशिक्षक विमलकुमार पण्डितले योगसम्बन्धी प्रशिक्षण दिनुभयो । त्यस क्रममा उहाँले नियमित व्यायाम, ध्यान र उचित आहारविहारले मानव जीवनलाई उपलब्धिमूलक बनाउन महत्वपूर्ण भूमिका निर्वाह गर्ने धारणा राख्नुभयो ।

कार्यक्रममा जनकपुर कार्यालयका सम्पूर्ण कर्मचारीको सहभागिता थियो । कार्यालयका सहायक सन्तोषकुमार तामाङले कार्यक्रम सञ्चालन गर्नुभएको थियो ।

व्यञ्जनकारलाई स्वर्णपदक

आर्थिक अनुसन्धान विभागका सहायक रोहन व्यञ्जनकारले अर्थशास्त्र विषयतर्फ स्नातकोत्तरको परीक्षामा स्वर्णपदक प्राप्त गर्नुभएको छ ।

त्रिभुवन विश्वविद्यालयको २०७८ सालको परीक्षामा उहाँले सीजीपीए ३.८५ अङ्कसहित सर्वोत्कृष्ट स्थान हासिल गर्नुभएको हो । त्रिभुवन



विश्वविद्यालयद्वारा मङ्सिर २३ गते काठमाडौंको कीर्तिपुरमा आयोजित दीक्षान्त समारोहमा तत्कालीन प्रधानमन्त्री एवम् विश्वविद्यालयका कुलपति शेरबहादुर देउवाले व्यञ्जनकारलाई स्वर्णपदक प्रदान गर्नुभयो ।

नेपाल राष्ट्र बैंक समाचार उहाँलाई हार्दिक बधाई ज्ञापन गर्दछ ।

प्रकाशक

नेपाल राष्ट्र बैंक, गभर्नरको कार्यालय

सूचना तथा सञ्चार समन्वय महाशाखा

वालुवाटार, काठमाडौं, फोन : ४४१९८०४, Ext. : १३९/१४०

इमेल : samachar@nrb.org.np,

वेबसाइट : www.nrb.org.np

सम्पादक

डा. भागवत आचार्य

सम्पादन सहयोगी

विद्या अधिकारी

लालकुमार सुवेदी

नवीना तामाकार

ले-आउट

संजीव दाहाल